

امن وقانون کے سلسلے میں کسی کے ساتھ تفریق نہیں ہونے دی جائے گی: وزیر اعلیٰ
وزیر اعلیٰ نے متھرا کے واقعے پر گہرے رنج و غم کا اظہار کرتے ہوئے متاثرہ کنبوں
کے تئیں اپنی ہمدردی کا اظہار کیا ہے

ریاست کے ڈائریکٹر جنرل پولیس کو بذات خود متھرا جا کر واقعے کے تعلق سے
ضروری قدم اٹھانے کی ہدایت دی گئی ہے: یوگی جی

لکھنؤ: ۱۶ مئی ۲۰۱۷

اتر پردیش کے وزیر اعلیٰ یوگی آدتیہ ناتھ جی نے آج یہاں ودھان سبھا میں کہا کہ امن وقانون کے سلسلے
میں کسی کے ساتھ تفریق نہیں ہونے دی جائے گی اور ہر معاملے میں غیر جانبدارانہ کارروائی یقینی بنائی جائے
گی۔ انہوں نے متھرا کے واقعے پر گہرے رنج و غم کا اظہار کرتے ہوئے متاثرہ کنبوں کے تئیں اپنی ہمدردی کا
اظہار کیا ہے۔ ساتھ ہی یقین دہانی کرائی کی اس واقعے کے لیے جو بھی مجرم ذمہ دار ہیں، انہیں قطعی چھوڑا
نہیں جائے گا۔

یوگی جی نے بتایا کہ ریاست کے ڈائریکٹر جنرل پولیس کو بذات خود متھرا جا کر واقعے کی جانکاری حاصل
کرتے ہوئے مجرمانہ عناصر کے خلاف ضروری ہدایات دینے نیز مجرموں کے خلاف معینہ وقت میں کارروائی
یقینی بنانے کے لیے کہا گیا ہے۔ انہوں نے کہا کہ موجودہ ریاستی حکومت کسی بھی حالت میں مجرموں کو سیاسی
تحفظ دینے کے سخت خلاف ہے۔ انہوں نے اس بات کی تردید کی کہ ریاست کی امن وقانون کی صورت
حال خراب ہے۔ سہارنپور واقعے کا ذکر کرتے ہوئے انہوں نے بتایا کہ اس واقعے کے لیے ذمہ دار مقامی
تنظیم کے علاوہ ایک سیاسی جماعت کے سابق ممبر اسمبلی کو بھی ذمہ دار پایا گیا ہے۔ انہوں نے آگاہ کیا کہ عوام
پر امن وامان میں رخنہ پیدا کرنے والے نیز لوگوں کو پریشان کرنے والے کسی بھی مجرمانہ ذہنیت کے شخص کو
قطعی طور پر چھوڑا نہیں جائے گا۔